

## Il-Baħar

 **Anthony Fenech**

Sa minn tfajjel fi ċkuniti,  
Kont narak mal-blat titmierah,  
F'xi jum safi sabiħ bnazzi,  
Daqqa mimli w oħra fieragħ.

Kont jien ħarsti nitfa' lejki,  
Meta kmieni jien inqum;  
Nara lwienek kaħlanin,  
Tmewweġ ħelu tul il-jum.

Xhin jien lejki ħarist fil-fond,  
Fik ilmaħt dinja ta' lwien,  
Rajt kull xorta ta' ħlejqat,  
Jgħumu fl-ilma kollha ġmiel.

Imsebbah b'kull daqs ta' ħut,  
Hemm maħluq qalb l-ilmijiet,  
Inti l-għaxxa tal-bnedmin,  
Ta' kull baħri jew sajjied.

Mal-plajjiet b'ċafċifa ħelwa,  
Tkun titbewwes mal-plajjiet,  
Int mar-riħ malajr tinbidel,  
Tferraq bojod il-mewġiet.

Bastimenti jbaħħru fuqek  
Lejn pajjizi mbegħdin;  
Xi oħrajn għas-sajd jerħulha,  
Jagħmlu granet imsefrin.

Fik il-għaxxa tan-natura,  
Sakemm bnazzi jkun it-temp;  
Hekk kif b'qawwa r-riħ jonfoħ,  
Dlonk tinbidel mal-maltemp.

Jgħidu għandek zaqqek ratba,  
Min jgħum fik jieħu pjaċir;  
B'ilmijietek b'toġhma mielha,  
Sa tfal żgħar jifirħu bik.

Izda meta rasek twebbes,  
Tkun tal-biza' u krudil;  
Kull min miegħek imur jabbuza,  
Mgħarraġ fik, jiġi miskin!

Int, O baħar tal-oċeani,  
Fejn ix-xemx fik ma ddawwalx;  
Henn għal ħutna l-baħħara,  
Qis li lilhom, ma taħqarx.

Aghraf, salva l-klandestini,  
Li jaqsmu l-Mediterran,  
Illi b'sogru għal ħajjithom,  
Riedu jgħixu ħajja aħjar.

Meta tersaq lejn xi Gzejjer,  
Bħal dawk taġna l-Maltin,  
Żomm qawwietek 'il bogħod minnhom,  
Turix saħħtek, kun ħanin!

*Il-President u l-Kumitat tal-Għaqda Mużikali Imperial  
jixtiequ jawguraw il-Festa t-Tajba lil Kulħadd*